



محدث فتویٰ
ISLAMIC RESEARCH COUNCIL

سوال

(129) شب عیدین میں خصوصی عبادت

جواب

السلام علیکم ورحمۃ اللہ وبرکاتہ

اہل حدیث مجریہ ۲۶ اگست عید الفطر ایڈیشن میں ص ۹ پر عید الفطر کے عنوان سے ایک مضمون شائع ہوا ہے جس میں شب عید کی بڑی فضیلت بیان کی گئی ہے اور اس رات مسلمانوں کو نفل، تلاوت قرآن اور شب بیداری کی طرف توجہ دلائی گئی ہے۔ اس سلسلہ میں کئی ایک احباب نے ہم سے رابطہ کیا کہ اس رات کی شرعی حیثیت کیا ہے؟ کیونکہ اس سلسلہ میں جو احادیث بیان کی گئی ہیں وہ انتہائی ضعیف بلکہ بے اصل اور موضوع ہیں۔ مجھے بیان کردہ احادیث کی حیثیت بیان کرنے کے لیے از خود نوٹس لینا پڑا کہ ہمارے موقر جریدہ اہل حدیث کی تیجنتی مجروح نہ ہو کیونکہ اس میں متعدد مرتبہ اس کے متعلق ہمارا فتویٰ شائع ہو چکا ہے کہ شب عید میں خصوصی عبادت کا اہتمام کرنا احادیث سے ثابت نہیں ہے۔ ذیل میں ہم بیان کردہ احادیث کی اسنادی حیثیت بیان کرتے ہیں اور اللہ تعالیٰ سے دعا گو ہیں کہ وہ ہمیں قرآن و صحیح احادیث پر عمل پیرا ہونے کی توفیق دے۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاۃ والسلام علی رسول اللہ، أما بعد!

اس سلسلہ میں پہلی حدیث بیان کی گئی ہے جسے حضرت ابوامامہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”جس نے دونوں عیدوں کی رات میں اخلاص کے ساتھ اور حصول ثواب کے لیے قیام کیا تو اس کا دل اُس (قیامت کے) دن زندہ رہے گا جس دن دل مردہ ہو جائیں گے۔“ [1]

یہ روایت انتہا درجہ کی ضعیف ہے کیونکہ اس کی سند میں بقیہ بن ولید نامی راوی انتہائی مدلس ہے، محدثین کرام نے اس کی تبدیلیس سے اجتناب کرنے کی تلقین کی ہے، علامہ البانی مرحوم نے اس روایت کو ”ضعیف جدا“ یعنی انتہا درجہ کی ضعیف قرار دیا ہے۔ [2] بلکہ ایک مقام پر تو اسے موضوع اور خود ساختہ کہا ہے۔ [3] پھر اس کی وجہ بیان کرتے ہوئے لکھتے ہیں: ”اس روایت میں بقیہ بن ولید نامی راوی بدترین قسم کی تبدیلیس کرنے والا ہے، وہ ایسے کذاب لوگوں سے روایت کرتا ہے جو ثقہ راویوں سے بیان کرتے ہیں، پھر کذاب راویوں کو حذف کر کے براہ راست ثقہ راویوں سے بیان کرنا شروع کر دیتا ہے، بعید نہیں کہ اس نے جس شیخ کو ساقط کر دیا ہے وہ اسی قسم کے کذاب راویوں سے ہو۔“ [4] پھر ایک دوسرے مقام پر لکھتے ہیں: اس روایت کو علامہ اصفہانی نے عمر بن ہارون بلخی کی سند سے بیان کیا ہے۔

یہ روایت خود ساختہ ہے کیونکہ اسے بیان کرنے والا عمر بن ہارون بلخی کذاب راوی ہے، میں نے پہلے اپنے شبہ کا اظہار کیا تھا لیکن اب مجھے یقین ہے کہ مذکورہ روایت اس کذاب کی وجہ سے موضوع ہے، ممکن ہے کہ بقیہ بن ولید نے اسی کذاب سے اس روایت کو لیا ہو پھر اسے درمیان سے حذف کر کے براہ راست بیان کر دیا ہو۔ [5]

علامہ موصوف نے ضعیف الترغیب والترہیب میں بھی اسے موضوع قرار دیا ہے۔ [6]

واضح رہے کہ بقیہ بن ولید کی تدلیس سے محدثین نے اجتناب کرنے کی تلقین کی ہے، چنانچہ علامہ ذہبی رحمۃ اللہ علیہ نے حافظ ابو مسرر کا قول بایں الفاظ بیان کیا ہے: ”بقیہ کی احادیث صاف ستھری نہیں ہوتیں، اس کی احادیث سے ایک طرف رہنا چاہیے۔ [7]

اسل سلسلہ میں دوسری حدیث بایں الفاظ بیان کی گئی ہے کہ مشہور صحابی رسول حضرت معاذ بن جبل رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”جو ان پانچ راتوں میں جاگے گا (یعنی عبادت میں مصروف رہے گا) اس کے لیے جنت واجب ہو جائے گی۔ 1 ذوالحجہ کی آٹھویں رات۔ 2 ذوالحجہ کی نویں رات، 3 عید الاضحیٰ کی رات 4 عبد الفطر کی رات 5 شعبان کی پندرہویں رات۔ [8]

یہ روایت بھی بے اصل ہے۔ علامہ البانی رحمۃ اللہ علیہ نے اسے بھی موضوع قرار دیا ہے۔ [9] علاوہ ازیں علامہ منذری رحمۃ اللہ علیہ کا اس کتاب ”الترغیب والترہیب“ میں منہج یہ ہے کہ جس حدیث کی ابتداء مجہول صیغہ سے کریں یعنی اسے رومی سے بیان وہ روایت ضعیف یا موضوع ہوتی ہے، اس حدیث کو بھی انھوں نے صیغہ ترمیض سے شروع کیا ہے۔ اس روایت کو علامہ نصر مقدسی نے بھی بیان کیا ہے، اس میں چار راتوں کا ذکر ہے، پانچویں رات یعنی پندرہویں شعبان کا ذکر نہیں ہے۔ اس روایت کی سند میں عبد الرحیم بن زید العیسیٰ نامی راوی کذاب اور متروک ہے، اس سے بیان کرنے والا سید بن سعید بھی ضعیف ہے۔ اس سند کے متعلق علامہ البانی رحمۃ اللہ علیہ لکھتے ہیں: ”طلحات بعضا فوق بعض“ اس کی سند میں کئی ایک اندھیرے ہیں۔ [10]

اس سلسلہ میں تیسری روایت بھی بیان کی جاتی ہے جو شخص عید الفطر اور عید الاضحیٰ کی رات عبادت کرتا رہا، اس کا دل اس دن بھی مردہ نہیں ہوگا جس دن (قیامت کے دن) تمام دل مردہ ہو جائیں گے۔ اس روایت کو حافظ میثمی رحمۃ اللہ علیہ نے بھی بیان کیا ہے۔ [11]

انھوں نے بتایا ہے کہ اس روایت میں عمر بن ہارون بلخی نامی راوی ہے، اس کے متعلق ہم پہلے بھی وضاحت کر آئے ہیں، علامہ ذہبی رحمۃ اللہ علیہ نے اس کے متعلق مزید لکھا ہے: ابن معین نے اس کو کذاب کہا ہے اور محدثین کی ایک جماعت نے اسے متروک قرار دیا ہے۔ [12] میزان الاعتدال میں اس کے متعلق ”کذاب نجیث“ کے الفاظ استعمال ہوئے ہیں۔ [13]

حافظ ابن قیم رحمۃ اللہ علیہ لکھتے ہیں کہ عید کی رات رسول اللہ صلی اللہ علیہ وسلم صبح تک سوئے رہے اور آپ نے شب بیداری نہیں فرمائی، عیدین کی رات عبادت کرنے کے متعلق کوئی صحیح روایت مروی نہیں ہے۔ [14] محدثین کرام کی مندرجہ بالا تصریحات کے پیش نظر ہمیں چاہیے کہ عیدین کی رات خصوصی عبادت سے پرہیز کریں، ہاں اگر کوئی پابندی سے تہجد گزار ہے تو حسب عادت اس رات نوافل ادا کرنے میں چنداں حرج نہیں۔ (واللہ اعلم)

[1] ابن ماجہ، الصیام: ۸۲۔

[2] سلسلہ الاحادیث الضعیفہ: ۵۲۱۔

[3] ضعیف ابن ماجہ: ۳۹۵، ص ۱۳۸۔

[4] سلسلہ الاحادیث الضعیفہ، ص ۱۱، ج ۲۔

[5] سلسلہ الاحادیث الضعیفہ، ص ۲۶۸، ج ۱۱۔

[6] ص ۳۳۳، ج ۱۔

[7] میزان الاعتدال، ص ۳۳۲، ج ۱۔

[8] الترغيب والترهيب : ص ٢٤٣، ج ١۔

[9] ضعيف الترغيب والترهيب، ص ١٤۔

[10] الترغيب والترهيب : ص ١٥٢، ج ١۔

[11] مجمع الزوائد : ص ١٩٨، ج ٢۔

[12] تلخيص المستدرک، ص ٨٤، ج ٣۔

[13] ص ٢٢٨، ج ٣۔

[14] زاد المعاد، ص ١٥٦، ج ١۔

هذا ما عندي والله أعلم بالصواب

فتاویٰ اصحاب الحديث

جلد 4۔ صفحہ نمبر: 149

محدث فتویٰ